

РЕПУБЛИКА МАКЕДОНИЈА
МИНИСТЕРСТВО ЗА ЕКОНОМИЈА

ПРЕДЛОГ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА
УГОСТИТЕЛСКА ДЕЈНОСТ

Скопје, јуни 2012 година

В О В Е Д

I. ОЦЕНА НА СОСТОЈБИТЕ ВО ОБЛАСТА ШТО ТРЕБА ДА СЕ УРЕДИ СО ЗАКОНОТ И ПРИЧИНИ ЗА ДОНЕСУВАЊЕ НА ЗАКОНОТ

Условите и начинот за вршење на угостителската дејност во Република Македонија поблиску се уредени со Законот за угостителска дејност, Законот за таксата за привремен престој и соодветните подзаконски акти. Условите за вршење на оваа дејност индиректно зависат и од други законски прописи кои регулираат области, како на пр. фискална политика, заштитата на правта на потрошувачите и сл.

Иако, Законот за угостителска дејност минатата година е менуван и дополнуван, Државниот пазарен инспекторат има воочено одредени недостатоци при неговата примена, заради што има доставено иницијатива до Министерството за економија и Владата на Република Македонија, со цел нивно надминување. Станува збор за изземање одредени прекршоци од постапката за едукација и нивно префрлање во прекршоци, за кои е предвидено директно санкционирање т.е. изрекување парична казна на лице место. На овој начин иницијаторот цени дека ќе се постигне еднаков третман на вршителите на угостителска дејност, во однос на вршителите на трговската дејност, пред се во примената на одредбите со кои се регулираат условите за вршење угостителска дејност, како и заштитата на правата на корисниците на овие услуги.

Министерството за економија врз основа на Извадокот од Нацрт-записникот од 51-ва седница на Владата на Република Македонија, одржана на 20.03.2012 година, како и врз основа на сопствени согледувања, подготви измени на Законот за угостителска дејност, во насока подобрување на условите за вршење на оваа дејност. Во понатамошниот дел од материјалот следи детално објаснување за секоја измена, поединечно.

II. ЦЕЛИ, НАЧЕЛА И ОСНОВНИ РЕШЕНИЈА НА ПРЕДЛОГОТ НА ЗАКОН

Целта заради која се изготвува и донесува овој закон е:

- подобрување на квалитетот на услугата во секторот угостителство,
- зголемување на заштитата на правата на потрошувачите,
- заживување и афирмирање на подрачјата на старите градски јадра со закон прогласени за културно наследство од особено значење,
- афирмирање на традиционалната кујна во рамки на соодветни угостителски објекти за исхрана,
- забрзување на развојот на руралниот туризам во Република Македонија,
- ефикасност при спроведување на надзорот, изрекување прекршочни мерки и нивно спроведување без непотребно одолговлекување исклучиво во случај на одредени сторени прекршоци,

-еднаков третман на вршителите на угостителската дејност, со вршителите на трговската дејност во делот пријавување на исполнувањето минимално-технички услови, до надлежните органи (Државен пазарен инспекторат и градоначалникот на општината) и

-зголемување на стапката на вработеност во секторот угостителство

Како основни решенија кои ги нуди овој закон се:

-проширување на листата угостителски објекти за исхрана со нов објект македонски национален ресторан-меана, по примерот на Република Словенија;

-продолжување на работното време на угостителските објекти за исхрана лоцирани во старите градски јадра, во периодот мај – септември;

-ововедување обврска за издавање посебна ознака за куќи, станови и соби за издавање на туристи од страна на физичките лица и селските домаќинства во руралните средини, по спроведување на задолжителната категоризација

-ововедување санкции за одредени дејствија од материјалниот дел од законот за кои досега воопшто немало. Станува збор за санкционирање дејствија предвидени во: членот 34 - должности на угостителот при вршење на дејноста од аспект ангажирање лица како одговорни на угостителскиот објект со завршена најмалку средна стручна подготовка, а високо образование за одговорното лице на угостителскиот објект за сместување, категоризиран со четири, пет ѕвездички и де лукс категорија.

Санкционирање на дејствието од членот 35 “угостителот е должен да ги достави нормативите за храна на заверка на градоначалникот на општината и угостителските услуги да ги пружа во соодветна количина и квалитет, според утврдените нормативи.“

-изземање одредени прекршоци за кои е предвидена постапка за едукација и нивно директно санкционирање. Станува збор за следниве прекршоци: угостителот нема доказ дека е пријавено исполнувањето на условите од овој закон и започнувањето со работа на Државниот пазарен инспекторат, на градоначалникот на општината, најмалку 15 дена пред почетокот на работењето на угостителскиот објект / и

угостителот нема доказ дека е пријавена промената на условите од овој закон Државниот пазарен инспекторат, на градоначалникот на општината, во рок од 15 дена од денот на настанатите промени.

III. ОЦЕНА И ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОН ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

Се предвидуваат позитивни финансиски поседици врз буџетот бидејќи со предлог законот се заострува критериумот за санкционирање т.е. изрекувањето глоба на лице место, во случај констатирани одредени прекршоци од страна на надлежните инспекциски органи, за кои прекршоци во моментот е предвидена постапка за

едукација без изрекување парична казна, а воедно и се воведуваат парични казни на лице место за дејствија кои досега воопшто не биле санкционирани.

IV. ПРОЦЕНА НА ФИНАНСИСКИТЕ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ И НАЧИНОТ НА НИВНОТО ОБЕЗБЕДУВАЊЕ, КАКО И ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

Нема потреба од обезбедување дополнителни финансиски средства за спроведување на законот, ниту пак истиот повлекува материјални обврски за одделни субјекти.

ПРЕДЛОГ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА УГОСТИТЕЛСКА ДЕЈНОСТ

Член 1

Во Законот за угостителска дејност („Службен весник на Република Македонија, бр. 62/04, 89/08, 115/10 и 53/11), во членот 4 став 2 зборовите “мал обем” се бришат.

Член 2

Во членот 19 став 1 по точката 3 се додава нова точка 4 која гласи:

“4. македонски национален ресторан - меана и“

Точката 4 станува точка 5.

По ставот 2 се додава нов став 3 кој гласи:

“За угостителскиот објект за исхрана од член 19 став 1 точка 4 на овој закон, по задолжителната категоризација се издава и посебна ознака. Начинот, условите и критериумите за добивање на оваа ознака се пропишани од страна на министерот кој раководи со органот на државната управа надлежен за работите од областа на угостителството.“

Член 3

Во членот 23 по ставот 3 се додава нов став 4 кој гласи:

“Угостителски објекти за исхрана од членот 19 став 1 точка 1 и 4, кои се наоѓаат во подрачјата на старите градски јадра со закон прогласени за културно наследство од особено значење, во кои не се наоѓаат објекти за домување, можат да работат најмногу до 03,00 часот по полноќ, во периодот од 1 мај до 30 септември.“

Член 4

Во членот 47 по ставот 2 се додава нов став 3 кој гласи:

“За куќите, становите и собите за издавање на туристи од страна на физичките лица и селските домаќинства во руралните средини, по задолжителната категоризација се издава и посебна ознака. Начинот, условите и критериумите за добивање на оваа ознака се пропишани од страна на министерот кој раководи со органот на државната управа надлежен за работите од областа на угостителството.“

Член 5

Во членот 58 став 1 зборовите “од мал обем” се бришат.

Член 6

Во членот 59 став 1 по бројот “68” запирката се заменува со сврзникот “и“, а зборовите “членот 69 став 1 точка 6“ се бришат.

Член 7

Во членот 68 во став 1 по точката 2), се додаваат две нови точки 3) и 4) кои гласат:

“3)врши угостителска дејност надвор од деловниот објект на простор наменет, уреден и опремен за давање угостителски услуги без одобрение издадено од градоначалникот на општината, а во градот Скопје од градоначалникот на градот Скопје за користење на просторот (член 12 став 3);

4) постапува спротивно на должностите предвидени во членот 34;“

Точките 3),4) и 5) стануваат 5), 6) и 7).

Точката 6) која станува точка 8) гласи:

“8) истакнува, огласува и рекламира услуги на угостителски објекти спротивно на решението за извршената категоризација (член 32 став 2);“.

Точките 7), 8), 9), 10), 11), 12), 13), 14), 15), 16) и 17) стануваат точки 9), 10), 11), 12), 13), 14), 15), 16), 17), 18) и 19).

Член 8

Во членот 69 во ставот 1 по точката 4) се додава нова точка 5) која гласи:

“не ги достави нормативите за храна на заверка на градоначалникот на општината, а во Градот Скопје на градоначалникот на општината на подрачјето на Град Скопје и угостителските услуги не ги пружа во соодветна количина и квалитет според утврдените нормативи (член 35 став 1 точка 9);“

Точката 5) станува точка 6).

Точката 6) се брише.

Член 9

Подзаконските акти предвидени со овој закон, ќе се донесат во рок од 30 дена од денот на влегувањето во сила на овој закон

Член 10

Се овластува Законодавно-правната комисија на Собранието на Република Македонија да утврди пречистен текст на Законот за угостителска дејност.

Член 11

Овој закон влегува во сила осмиот ден од денот на објавувањето во “Службен весник на Република Македонија”.

ОБРАЗЛОЖЕНИЕ НА ПРЕДЛОГ ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА УГОСТИТЕЛСКА ДЕЈНОСТ

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГ ЗАКОНОТ

Како што веќе е наведено во делот II, со предлог - законот се настојува да се отстранат одредени недостатоци воочени во текот на неговата примена со што би се подобриле условите за вршење на угостителската дејност во Република Македонија. Измените се во следнава насока:

Со членот 1 се брише заостанатиот термин “угостителска дејност од мал обем” бидејќи истиот веќе е укинат и во останатите закони (на пр.Закон за трговија) и како таков нема никакво значење. Членот 4, во кој се прави оваа интервенција се однесува на обврската на физичките лица вршители на угостителска дејност да се регистрираат во регистарот што го води градоначалникот на општината.

Со членот 2 се проширува листата на угостителски објекти за исхрана со нов објект македонски национален ресторан-меана, по примерот на Република Словенија. За отпочнување со работа на овој објект, покрај задолжителната државна категоризација предвидено е и дополнително означување согласно начинот, условите и критериумите утврдени од страна на министерот за економија.

Со членот 3 се врши продолжување на работното време на угостителските објекти за исхрана кои се наоѓаат во подрачјата на старите градски јадра, кои со закон се прогласени за културно наследство од особено значење, но доколку во ова подрачје нема објекти за домување. Овие угостителски објекти можат да работат најмногу до 03,00 часот по полноќ и тоа во периодот од 1 мај до 30 септември.

Со членот 4 се воведува обврска за издавање посебна ознака за куќите, становите и собите за издавање на туристи од страна на физичките лица и селските домаќинства во руралните средини, по спроведување на задолжителната категоризација. Начинот, условите и критериумите за добивање на оваа ознака е предвидено да бидат пропишани од страна на министерот, кој раководи со органот на државната управа надлежен за работите од областа на угостителството

Со членот 5 се брише заостанатиот термин “угостителска дејност од мал обем” бидејќи истиот веќе одамна е укинат и во останатите закони (на пр. Закон за трговија) и како таков нема никакво значење. Членот 58, во кој се прави оваа интервенција, се однесува на надлежностите на овластените инспектори на општината при спроведување инспекциски надзор над физичките лица-вршители на угостителска дејност, регистрирани во регистарот што го води градоначалникот на општината.

Со членот 6 се врши изземање одредени прекршоци од предвидена постапка за едукација, со што се оди на нивно директно санкционирање со изрекување глоба на лице место. На овој начин, Државниот пазарен инспекторат цени дека вршителите на угостителска дејност ќе бидат изедначени со вршителите на трговска дејност. Станува збор за следниве прекршоци:

-угостителот нема доказ дека е пријавено исполнувањето на условите од овој закон и започнувањето со работа на Државниот пазарен инспекторат, на градоначалникот на општината, според местото и седиштето на објектот, односно според местото каде што се даваат услугите, најмалку 15 дена пред почетокот на работењето на угостителскиот објект / и

-угостителот нема доказ дека е пријавена промената на условите од овој закон Државниот пазарен инспекторат, на градоначалникот на општината, според местото и седиштето на објектот, односно според местото каде што се даваат услугите, во рок од 15 дена од денот на настанатите промени.

Со членот 7 се врши менување во делот прекршочни одредби и тоа одредби со кои се регулирани прекршоците од прв ранг, за кои доколку бидат констатирани, предвидено е глоба во износ од 800 евра за правното лице и 100 евра за одговорното лице во правното лице. Во овој дел т.е. во членот 69, додадени се следниве дејствија за санкционирање:

-се врши угостителска дејност надвор од деловниот објект на простор наменет, уреден и опремен за давање угостителски услуги, без одобрение издадено од градоначалникот на општината за користење на просторот,

-се врши истакнување, огласување и рекламирање услуги на угостителски објекти спротивно на решението за извршената категоризација и

-се постапува спротивно на должностите предвидени во членот 34 (должности на угостителот при вршење на дејноста од аспект ангажирање лица како одговорни на угостителскиот објект со завршена најмалку средна стручна подготовка, а високо образование за одговорното лице на угостителскиот објект за сместување, категоризиран со четири, пет ѕвездички и де лукс категорија).

Со членот 8 се врши менување во делот на прекршочните одредби и тоа делот на прекршоци за кои е предвидено изрекување глоба од 1200 евра за правното лице и 300 евра за одговорното лице во правното лице. Во овој дел т.е. во членот 69, додадено е следново дејствие за санкционирање:

-не ги достави нормативите за храна на заверка на градоначалникот на општината и угостителските услуги не ги пружа во соодветна количина и квалитет според утврдените нормативи, прекршокот се врши угостителска дејност надвор од деловниот објект на простор наменет, уреден и опремен за давање угостителски услуги без одобрение издадено од градоначалникот на општината за користење на просторот се префрла во делот прекршоци кои се санкциоираат на лице место (член 68).

Со членот 9 се воведува обврска подзаконските акти предвидени со овој закон, да бидат донесат во рок од 30 дена од денот на влегувањето во сила на овој закон

Со членот 10, Законодавно-правната комисија на Собранието на Република Македонија е задолжена да утврди пречистен текст на Законот за угостителска дејност.

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

- подобрување на квалитетот на услугата во секторот угостителство,
- зголемување на заштитата на правата на потрошувачите,
- заживување и афирмирање на подрачјата на старите градски јадра со закон прогласени за културно наследство од особено значење,
- афирмирање на традиционалната кујна во рамки на соодветни угостителски објекти за исхрана,
- забрзување на развојот на руралниот туризам во Република Македонија,
- ефикасност при спроведување на надзорот, изрекување прекршочни мерки и нивно спроведување без непотребно одолговлекување исклучиво во случај на одредени сторени прекршоци,
- еднаков третман на вршителите на угостителската дејност, со вршителите на трговската дејност во делот пријавување на исполнувањето минимално-технички услови, до надлежните органи (Државен пазарен инспекторат и градоначалникот на општината) и
- зголемување на стапката на вработеност во секторот угостителство

IV. ТЕКСТ НА ОДРЕДБИТЕ НА ЗАКОНОТ ЗА УГОСТИТЕЛСКА ДЕЈНОСТ ШТО СЕ ИЗМЕНУВААТ И ДОПОЛНУВААТ

Член 4

Угостителска дејност можат да вршат трговски друштва и трговци поединци запишани во трговскиот регистар (во натамошниот текст: угостители).

Физичките лица кои согласно одредбите на овој закон вршат угостителска дејност од мал обем се регистрираат во регистарот што го води градоначалникот на општината, а во градот Скопје кај градоначалникот на општината на подрачјето на градот Скопје.

Формата и содржината, како и начинот на водење на регистарот од став 2 на овој член го пропишува министерот надлежен за работите од областа на угостителството.

Член 19

Угостителските објекти за исхрана може да бидат:

1. ресторани (ресторани, гостилници, ресторани за самопослужување, експрес ресторани, киосци, млечни ресторани, ресторан бавчи, летни бавчи, кебапчилници, бистро, пицерији, објекти за брза храна и слично);
2. барови (кафеана, кафетерија, ноќен бар, кафе бар, кабаре, диско клуб, диско-клуб на отворен простор, пивница и слично);
3. кантини; и
4. други угостителски објекти за исхрана.

Во угостителските објекти од ставот 1 од овој член мора да има вработено лице со стручна подготовка од областа на угостителството

Член 23

Угостителот може да организира вршење на угостителска дејност во работно време, и тоа:

- 1) Угостителските објекти за сместување (хотели, мотели, пансиони, туристички населби, ноќевалишта, одморалишта и кампови) можат да работат од 00,00 до 24,00 часот, а угостителските објекти за исхрана кои се во состав на објектите за сместување по 24,00 часот можат да даваат само угостителски услуги за брза храна;
 - 2) угостителските објекти за исхрана од членот 19 став 1 точка 1 од овој закон, кои претставуваат една градежна целина лоцирани на граничните премини, аеродроми и железнички станици можат да работат од 00,00 до 24,00 часот;
 - 3) угостителските објекти за исхрана без оглед на видот на угостителските услуги може да работат од 07,00 до 24,00 часот;
 - 4) угостителските објекти за исхрана без оглед на видот на угостителските услуги во деновите петок и сабота, спроти празнични денови и празнични денови, како и во периодот од 1 јуни до 31 август и во периодот од 25 декември до 15 февруари можат да работат од 07,00 до 01,00 часот наредниот ден, а на 31 декември, 1 и 2 јануари до 03,00 часот наредниот ден;
 - 5) угостителски објект – ноќен бар и кабаре може да работат од 20,00 до 04,00 часот наредниот ден, во деновите петок и сабота, спроти празнични денови и празнични денови, како и во периодот од 1 јуни до 31 август и во периодот од 25 декември до 15 февруари можат да работат од 20,00 до 05,00 часот наредниот ден, а на 31 декември, 1 и 2 јануари до 06,00 часот наредниот ден /
 - 6) угостителски објект – диско-клуб и диско –клуб на отворен простор може да работи од 19,00 до 04,00 часот наредниот ден, , во деновите петок и сабота, спроти празнични денови и празнични денови, како и во периодот од 1 јуни до 31 август и во периодот од 25 декември до 15 февруари можат да работат од 19,00 до 05,00 часот наредниот ден, а на 31 декември, 1 и 2 јануари до 06,00 часот наредниот ден /
- По исклучок од одредбите на ставот 1 точка 2, 3 и 4 од овој член, угостителските објекти за брза храна (сендвичари) можат да работат до 01,00 часот во зимскиот

период, односно до 02,00 часот во летниот период, а во деновите петок и сабота, спроти празнични денови и празнични денови до 05,00 часот.

Советот на општината, односно Советот на Град Скопје, за одредени туристички, културни и друг вид манифестации, содржани во годишните програми, може да го продолжат работното време најмногу за два часа, за угостителските објекти од став 1 на овој член, но во времетраење најмногу до три дена.

Член 32

Угостителскиот објект од членот 27 на овој закон не може да отпочне со работа пред да го добие решението од член 28 од овој закон во кое е определена категоријата на угостителскиот објект од страна на Комисијата за категоризација. На влезот во секој угостителски објект од член 27 на овој закон мора да биде на видно место истакната пропишаната ознака на видот и категоријата на угостителскиот објект, при што при огласувањето и рекламирањето на своите услуги угостителот мора да ја употребува само оваа ознака на видот и категоријата на објектот.

Член 47

За давање на угостителски услуги од физички лица во објектите од член 46 на овој закон мора да ги исполнуваат минимално-техничките услови и условите за категоризација во смисла на член 27 став 1 на овој закон.

Категоризацијата на објектите од член 27 став 2 на овој закон ја врши градоначалникот на општината, а во Градот Скопје градоначалникот на Градот Скопје

Член 58

Работите на инспекцискиот надзор на вршителите на угостителската дејност од мал обем регистрирани во регистарот што го води градоначалникот на општината, а во градот Скопје во регистарот што го води градоначалникот на општината на подрачјето на градот Скопје вршат овластените инспектори на општината, а во градот Скопје овластени инспектори на градот Скопје, како што се давањето на:

1. конфекционирани угостителски услуги во наменски подвижни објекти;
2. услуги на кампирање;
3. угостителски услуги за кампирање;
4. угостителски услуги за сместување и исхрана во куќи;
5. угостителски услуги во апартмани и соби за одмор;
6. угостителски услуги во селски домаќинства и
7. угостителски услуги во пловни објекти.

Овластениот инспектор на општината, а во градот Скопје овластениот инспектор на градот Скопје можат да вршат и други работи утврдени со закон и со пропис.

Член 59

Доколку при вршењето на инспекциски надзор, државниот пазарен инспектор односно овластениот инспектор на општината и овластениот инспектор на градот Скопје утврди дека е сторена неправилност од членот 67-а, членот 68 и член 69 точка 6 од овој закон државниот пазарен инспектор односно овластениот инспектор е должен да состави записник во кој ќе ја утврди сторената неправилност со укажување за отстранување на утврдената неправилност во рок од 8 дена и со едновременно врачување на покана за спроведување на едукација на лицето или субјектот каде е утврдена неправилноста при вршењето на инспекцискиот надзор.

Формата и содржината на поканата за едукација, како и начинот на спроведување на едукацијата ја пропишува министерот кој раководи со органот на државната управа надлежен за вршење на работите од областа на економијата односно Градоначалникот на општината и Градоначалникот на Градот Скопје.

Едукацијата ја организира и спроведува Државниот пазарен инспекторат односно органот на државната управа кој го извршил инспекцискиот надзор, во рок не подолг од 8 дена од денот на спроведувањето на инспекцискиот надзор.

Едукацијата може да се спроведе за повеќе утврдени исти или истородни неправилности за еден или за повеќе субјекти.

Доколку во закажаниот термин лицето или субјектот над кој се спроведува едукацијата не се јави на едукацијата, ќе се смета дека едукацијата е спроведена.

Доколку лицето или субјектот над кој се спроведува едукација се јави на закажаната едукација и истата ја заврши, ќе се смета дека е едуциран по однос на утврдената неправилност.

Доколку државниот пазарен инспектор односно овластениот инспектор при спроведување на контролниот надзор утврди дека се отстранети утврдените неправилности од став 1 од овој член, донесува заклучок со кој ја запира постапката на инспекцискиот надзор.

Доколку државниот пазарен инспектор односно овластениот инспектор при спроведување на контролниот надзор утврди дека не се отстранети утврдените неправилности од став 1 од овој член, поднесува барање за поведување на прекршочна постапка пред Прекршочна комисија.

Државниот пазарен инспекторат односно органот на државната управа кој што го извршил инспекцискиот надзор и кој што ја организирал и спровел едукацијата, води евиденција за спроведената едукација на начин пропишан од министерот кој раководи со органот на државната управа надлежен за вршење на работите од областа на економијата односно Градоначалникот на општината и Градоначалникот на Градот Скопје.

Член 68

Глоба во износ од 800 евра во денарска противвредност ќе се изрече на самото место за прекршок на правното лице, ако:

1) нема доказ дека е пријавено исполнувањето на условите од член 6 став 1 на овој закон и започнувањето со работа на Државниот пазарен инспекторат, на

градоначалникот на општината, а во градот Скопје на градоначалникот на општината на подрачјето на градот Скопје според местото и седиштето на објектот, односно според местото каде што се даваат услугите, најмалку 15 дена пред почетокот на работењето на угостителскиот објект (член 7 став 1);

2) нема доказ дека е пријавена промената на условите од членот 6 став 1 на овој закон Државниот пазарен инспекторат, на градоначалникот на општината, а во градот Скопје на градоначалникот на општината на подрачјето на градот Скопје според местото и седиштето на објектот, односно според местото каде што се даваат услугите, во рок од 15 дена од денот на настанатите промени (член 7 став 2);

3) на видно место на влезот на угостителскиот објект не го истакне видот на платежните картички кои можат да се користат (член 35 став 1 точка 7);

4) нема доказ за извршената промена на категоријата на угостителскиот објект во смисла на членот 33 став 3 од овој закон.

5) не го истакне работното време на влезот на објектот и на видно место во објектот (член 26 став 1);

6) не истакне на видно место пропишана ознака на видот и категоријата на угостителскиот објект (член 32 став 2);

7) не истакне на видно место на влезот на угостителскиот објект - ноќен бар и кабаре, табла со димензии 20 x 50 см со содржина “лица со возраст под 18 години немаат право на посета” (член 35 став 1 точка 3);

8) на видно место во угостителскиот објект или во менито не го истакне телефонскиот број на Државниот пазарен инспекторат (член 35 став 1 точка 12);

9 во сите пропагандни материјали не ги означи видот и категоријата на објектот (член 35 став точка 14);

10) не го пропише и истакне куќниот ред во сите објекти за сместување (член 35 став 1 точка 10).

11) се постават шатори, камп куќички, камп приколки и друга опрема за кампирање надвор од кампот (член 43);

12) на влезот на кампот или на друго за тоа соодветно место не постави план-шема на кампот, не истакне ценовник за користење на просторот за кампирање, категорија на кампот како и други услуги што ги дава кампот (член 45 став 2);

13) не ги истакне цените согласно со членот 35 став 1 точка 2 од овој закон

14) не го пропише и истакне куќниот ред во сите објекти за сместување (член 35 став 1 точка 9)

15) на видно место во угостителскиот објект или во менито да го истакне телефонскиот апарат на ДПИ (член 35 став 1 точка 13)

16) не истакне на видно место во угостителскиот објект натпис со содржина “лица со возраст под 18 години не се послужуваат со алкохолни пијалоци” (член 37 став 2)

17) на видно место на влезот на угостителскиот објект не го истакне видот на платежните картички кои може да се користат (член 35 став 1 точка 7)

За дејствијата од став 1 на овој член ќе се изрече глоба на самото место во износ од 100 евра во денарска противвредност и на одговорното лице во правното лице.

За дејствијата од став 1 на овој член ќе се изрече глоба на самото место во износ од 200 евра во денарска противвредност на трговец поединец.

Државниот пазарен инспектор за прекршоците од став 1 на овој член, е должен на сторителот на прекршокот да му врачи покана за плаќање на глоба во рок од осум дена од денот на врачување на поканата.

Ако сторителот доброволно не ја плати глобата од овој член, државниот пазарен инспектор поднесува барање за поведување на прекршочна постапка пред Прекршочната комисија .

Член 69

Глоба во износ од 1200 евра во денарска противвредност ќе се изрече за прекршок на правното лице ако:

- 1) угостителската дејност се врши без да се исполнети пропишаните минимално-технички услови, санитарно-хигиенски и здравствени услови, условите за заштита при работа, заштита и унапредување на животна средина, противпожарната заштита и условите за заштита од бучава (член 6 ставови 1 и 2);
- 2) угостителската дејност се врши во деловни објекти или простори каде се врши друга дејност без да се исполнети пропишаните услови за обавување на друга дејност (член 12 став 2);
- 3) започне со работа во угостителскиот објект без добиена категорија (член 32 став 1);
- 4) не ги утврди нормативите за храна и пијалаци кои ги послужува и не им овозможи на корисниците увид во тие нормативи (член 35 став 1 точка 8);
- 5) не ги дава угостителските услуги вклучени во туристичкиот пакет аранжман во угостителските објекти за сместување преку организаторите на патување или посредниците, односно туристичките агенции (член 35 став 1 точка 12);
- 6) врши угостителска дејност надвор од деловниот објект на простор наменет, уреден и опремен за давање угостителски услуги без одобрение издадено од градоначалникот на општината, а во градот Скопје од градоначалникот на градот Скопје за користење на просторот (член 12 став 3);
- 7) организира и врши кампирање спротивно на членот 42 ставови 1 и 2 на овој закон
- 8) кампот нема утврден куќен ред (член 45 став1)
- 9) послужува алкохолни пијалаци од 07,00 до 10,00 часот (член 38 став1)
- 10) не ги одржува просториите и опремата и не дава услуги во угостителскиот објект според пропишаните минимално техничките услови како и условите на категоризација за видовите објекти за кои е предвидена категоризација (член 35 став 1 точка 1)
- 11) не води книга на гостите во угостителскиот објект за сместување (член 35 став 1 точка 9)
- 12) привремено кампирање се врши на земјиште кое не е одредено од Советот на општината а во градот Скопје од Советот на градот Скопје (член 44 став 2)
- 13) не се придржува на истакнатите цени (член 35 став 1 точка 4)
- 14) не поседува документи за набавените производи (фактури, сметки испратници и слично член 35 став 1 точка 5

15) за секоја дадена услуга не издава сметка со спецификација на услугите од фискална каса (член 35 став 1 точка 6)

За дејствијата од став 1 на овој член ќе се изрече глоба во износ од 300 евра во денарска противвредност и на одговорното лице во правното лице.

За дејствијата од став 1 на овој член ќе се изрече глоба во износ од 450 евра во денарска противвредност на трговец поединец.

За прекршоците утврдени во овој член, Државниот пазарен инспектор е должен да му предложи на сторителот на прекршокот постапка за порамнување пред да поднесе барање за прекршочна постапка до Прекршочната комисија.